

॥ दक्षिणामूर्तिस्तोत्रं वृषभदेवकृतम् ॥

अगणितगुणमप्रमेयमाद्यम्
 सकलजगत्स्थितिसंयमादिहेतुम्।
 उपरतमनोयोगिहृन्मन्दिरं
 सततमहं दक्षिणामूर्तिमीडे ॥ १ ॥

निरवधिसुखमिष्टदातारमीड्यम्
 नतजनमनस्तापभेदैकदक्षम्।
 भवविपिनदवाग्निनामधेयम्
 सततमहं दक्षिणामूर्तिमीडे ॥ २ ॥

त्रिभुवनगुरुमागमैकप्रमाणम्
 त्रिजगत्कारणसूत्रयोगमायम्।
 रविशतभास्वरमीहितप्रदानम्
 सततमहं दक्षिणामूर्तिमीडे ॥ ३ ॥

अविरतभवभावनाऽतिदूरम्
 पदपद्मद्वयभाविनामदूरम् ।
 भवजलधिसुतारणाङ्घ्रिपोतम्
 सततमहं दक्षिणामूर्तिमीडे ॥ ४ ॥

कृतनिलयमनिशं वटाकमूले
 निगमशिखाव्रातबोधितैकरूपम्।
 धृतमुद्राङ्गुलिगम्यचारुबोधम्
 सततमहं दक्षिणामूर्तिमीडे ॥ ५ ॥

द्रुहिणसुतपूजिताङ्घ्रिपद्मम्
 पदपद्मानतमोक्षदानदक्षम् ।
 कृतगुरुकुलवासयोगिमित्रम्
 सततमहं दक्षिणामूर्तिमीडे ॥ ६ ॥

यतिवरहृदयेसदाविभान्तम्
 रतिपतिशतकोटिसुन्दराङ्गमाद्यम् ।
 परहितनिरतात्मनां सुसेव्यम्
 सततमहं दक्षिणामूर्तिमीडे ॥ ७ ॥

स्मितधवलविकासिताननाब्जम्
 श्रुतिसुलभं वृषभाधिरूढगात्रम् ।
 सितजलजसुशोभदेहकान्तिम्
 सततमहं दक्षिणामूर्तिमीडे ॥ ८ ॥

वृषभकृतमिदमिष्टसिद्धिदम्
 गुरुवरदेवसन्निधौ पठेद्यः ।
 सकलदुरितदुःखवर्गहानिम्
 व्रजति चिरं ज्ञानवान् शम्भुलोकम् ॥ ९ ॥

॥ इति श्रीमद्वृषभदेवकृतं दक्षिणामूर्तिस्तोत्रं सम्पूर्णम् ॥

This stotra can be accessed in multiple scripts at:

[http://stotrasamhita.net/wiki/Dakshinamurti_Stotram_\(Vrishabha_Deva_Krtam\)](http://stotrasamhita.net/wiki/Dakshinamurti_Stotram_(Vrishabha_Deva_Krtam)). This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>